

Ёханнаның үчүнжү хаты

1-нжи бап

Саламлар

¹Чын йүрекден сөййөн эзиз достум Гаюса мен яшулудан догайы салам. ²Мәхрибан достум, рухуң белеңт болшы ялы, әхли ишлериң ровачлансын ве жаның саг болсун! ³Доганлар гелип, сениң хақыката садыкдыгыңы ве хақыкат боюнча яшаяндыгыңы хабар беренлеринде, мениң шатлыгымың чәги болмады. ⁴Мениң үчин перзентлеримиң хақыкат боюнча яшаяндыкларыны эшитмекден улы шатлык ёқдур.

Өвгүлер ве өвүтлер

⁵Эзиз достум, сен доганлара, хатда өзүңиң танамаянларыңа-да садыклык билен хызмат эдйәрсиң. ⁶Олар сениң мәхирли сөйгиң догрусында иманлылар йыгнагының өңүнде шаятлык этдилер. Сен олары Худая мынасып усулда ёла салсаң, ягшы иш эдерсиң. ⁷Олар Месихиң адының хатырасына ёла чыкдылар. Имансызлардан хич хили ярдам алмазлыгы карар этдилер. ⁸Биз хақыкат угрунда биле ишләр ялы, шейле адамлары голдамага борчлудырыс.

⁹Мен иманлылар йыгнагына бир хат языпдым, йөне оларың арасында башлык болмагы халаян Диётрефис бизи кабул этмейәр. ¹⁰Шоңа гөрә-де, эгер барайсам, онуң этмишлерини паш эдерин. Ол биз барада ярамаз геп яйрадып, төхмет атыр. Мунуң билен хем чәкленмән, доганлары-да кабул этмейәр, кабул этжеклере-де пәсгел берип, олары йыгнакдан ковар. ¹¹Мәхрибан достум, сен ямандан дәл-де, ягшыдан гөрелде ал. Ягшылык эдйән адам Худайдандыр. Яманлык эдйән адам болса Худайы танаян дәлдир.

¹²Димитриус болса хеммелер тарапындан сыланян адамдыр, хақыкатың өзи муңа шаятдыр. Биз хем ол хақда ягшы пикирдедирис, гепимизиң хақыкатдыгыны өзүң билйәнсиң.

Хошлашык сөзи

¹³Саңа язмалы затларым көп, эмма олары сыя, галам билен язасым геленок. ¹⁴Сени басымрак гөрүп, йүзбе-йүз гүрлешерис диен умыдым бар. ¹⁵Саг-саламат бол! Достларымыз саңа салам ёлларлар. Ол ердәки достларымызың хеммесине атма-ат салам айт.